

Script Of Morning Gojri News Bulletin 12 June 2024 at 1015Hrs

ما رنينگ گو جری نیو ز بلیٹن مو رخہ 12 جون 2024

یوہ آکا شوانی جموں بے محبوب سلطانی تیں خبر سُنو۔

Terrorist Incident

ضلع کٹھوعہ مانہہ حفاظتی دستاں تے دہشت گرداں بشکا رگذشتہ شام نانہہ شروع ہوا ٹاکرا مانہہ 1 دہشت گرد نانہہ ما رمکایو گیو بے جد کہ اس ٹاکرا مانہہ اک سی آر پی ایف غو جوان شہید ہوؤ بے تے اک عام شہری زخمی ہوؤ بے۔ سرکا ری ذرائع غے مطابق ٹاکرا آلی جگہ ور سرگی ویلے تا زہ گو لی با ری غو تبادلہ ہوؤ جس غا نتیجہ مانہہ اک سی آر پی ایف جوان زخمی ہو گیو تاہم زخمی جوان نانہہ سب ضلع ہسپتال ہیرا نگر علاج معالجہ خاطر ٹوریو جت وے زخماں غی تاب نہ لاتاں واں دم توڑ بیٹھا۔ پولیس غا اڈیشنل ڈائریکٹر جنرل انند جین نے ذرائع ابلاغ غا نمائنداں سنگ گل کرتاں واں دسیو بے جے گذشتہ شام ضلع کٹھوعہ غی تحصیل ہیر انگر غا گراں سیدہ سُکھل مانہہ 2 دہشت گرد دیکھیا گیا۔ تاہم حفاظتی دستاں غی طرفوں کا روائی کرتاں واں اک دہشت گرد نانہہ ما ر مکایو گیو جد کہ دوجو دہشت گرد علاقہ مانہہ چھپیو وہ بے۔ اُنہاں نے کہیو بے جے یاہ تازدہ دراندازی غی کو شش بے تے پاکستان غی طرفوں خطہ مانہہ امن نانہہ بگاڑن غی کو شش کی جا رہی بے۔ اُنگاں ضلع ڈوڈہ غا چتر گالہ مانہہ رشٹریہ رائفل چا ر تے پولیس غی طرفوں لایا گیا ناکہ ور دہشت گرداں نے گو لی با ری شروع کر دتی۔ تاہم حفاظتی اہلکاراں غی طرفوں اس گولی با ری غو مُنہ توڑ جواب دتو گیو۔ آخری اطلاعات ملن تک ٹاکرو جا ری تھو تے اس سلسلہ مانہہ مزید تفصیلات غی اُڑیک بے۔

Reasi Reward

جموں کشمیر غا ضلع ریا سی غی پولیس نے ضلع غا پونی علاقہ مانہہ یا تریاں ور حملہ مانہہ ملوث دہشت گرداں با رے جانکا ری دین آلاں نانہہ 20 لکھ روپیہ نقد دین غو اعلان کیو بے۔ مہارا آکا شوانی غا نامہ نگار نے خبر ٹوری بے جے چشم دید گواہاں

غی طرفوں ملی جانکا ری توں بعد دہشت گرداں غی شکل ور مبنی خاکو جا ری کیو گیو ہے۔ ریا سی پولیس نے عام لوکاں توں گذارش کی ہے جے کوئی وی قابلِ اعتماد معلومات ان رابطہ نمبروں ور دے سکیں۔ اس ضمن مانہہ ایس ایس پی ریاسی غو رابطہ نمبر ہے 9205571332، جد کہ اے ایس پی ریاسی غو 9419113159، ڈی ایس پی صدر مقام ریا سی غو 9419133499، ایس ایچ او پونی غو 7051003214، ایس ایچ او رنسو غو 70511003213 تے پی سی آر ریاسی غو 9622856295 ہے۔

Army Chief

لیفٹنٹ جنرل اپیندر دیو ودی فوج غا نواں سربراہ ویں گا۔ موجو دہ فوجی سربراہ جنرل منوج پانڈے اس مہینہ غی 30 تا ریخ نانہہ سبکدوش بو جا ئیگا۔ لیفٹنٹ جنرل اپندرہ دیوودی نانہہ اس تیں پہلاں پرم ویششست سیوا میڈل تے اتی وششیٹ سیوا میڈیل سنگ وی نوازیو گیو ہے تے وے اس ویلے فوج غا نائب سربراہ ہیں۔ یکم جولائی 1964 نانہہ پیدا ہوا لیفٹنٹ جنرل اپندرہ دیوودی نانہہ بھارتی فوج غی انفنٹری ریجمنٹ جموں کشمیر رائفل مانہہ 15 دسمبر 1984 اندر پہرتی کیو گیو تھو اپنی 40 سالہ لمی خدمات اندر وے بکھ بکھ عہداں ور فائز ریا جن مانہہ شمالی کمان غا جنرل کمانڈینگ افسر وی شامل ہیں۔ قابلِ ذکر ہے جے 30 مہینہ غی 30 تا ریخ نانہہ وے اس عہدہ غو چارج سنبھالیں گا۔

CS Handicrafts

چیف سیکریٹری اتل ڈلو نے پچھلے تہارے عالمی بینک غا اشتراک سنگ ہتھ کھڈی تے درمیانہ توں لوہکا درجہ غا کاروبار غا بڑا پیمانہ ور بابدہ واسطے ممکنہ منصوبہ غو جائزہ لیو۔ اس دوران انہاں نے متعلقہ محکماں غی طرفوں تیار کیا گیا منصوبہ غو تفصیلی جائزہ لیو تے انہاں نے میگا پلان غی تجویز با رے تیاری مانہہ متعلقہ سربراہاں غی طرفوں کی جان آلی مشقناں نانہہ سراہیو جنہاں نانہہ عالمی بینک سنگ زیر غور آئیو جائے گو۔

Eid Ul Azha

ڈپٹی کمشنر جموں سچن کمار ویشے نے گذشتہ روز اک میٹنگ منعقد کر غے عید الضحیٰ غی تیاریاں غو جائزو ليو ہے۔ جناب کمار نے عید الضحیٰ غی تقریبات غا مجموعی تجربہ نانہ بدھان واسطے ماضی غا طریقہ کار ور مبنی اہمیت غو اعدو کیو جس مانہ تمام شراکت داراں بشکا ر تعاون اور ہم آہنگی غی حوصلہ افزائی کی گئی۔ اُونگاں ضلع اُدھمپو ر غی ڈپٹی کمشنر محترمہ سلونی رائے نے عید الضحیٰ با رے ضروری بندو بست نانہ ہتمی شکل دے دتی ہے۔ اس سلسلہ مانہ ڈی سی موصوفہ نے متعلقہ محکمہ نانہ بدائیت جا ری کرتاں واں کہیو جے ضلع مانہ تمام ضروری خدمات مہیا کران غے نال نال صفائی ستھرائی نانہ برقرار رکھیو جا ئے جد کہ پولیس انتظامیہ نانہ وی حفاظت غا کڑا بندو بست با رے کہیو گیو ہے۔ اس تیں علا وہ ایڈیشنل ڈپٹی کمشنر بھدرواہ نے وی اک میٹنگ منعقد کر غے عید الضحیٰ غی تیاریاں گو جائزو ليو۔ اس میٹنگ مانہ حفاظتی بندوبست تیں علاوہ دیگر ضروری اشیا ء با رے وی گل بات کی گئی۔

UGC Biannual Admission

یونیورسٹی گرانٹس کمیشن یو جی سی نے اگلا تدریسی سال توں طلباء نانہ سال مانہ 2 با ر داخلہ دین غی اجازت دین غو فیصلو کیو ہے۔ ہُن داخلو جنوری فروری تے جولائی اگست مانہ کھلے گو۔ تاہم یو جی سی غی طرفوں موجو دہ ضوابط غے تحت اک سال مانہ اک تعلیمی سیشن مانہ داخلہ غی اجازت ہے۔ یو جی سی غا چیرمین پروفیسر ایم جگدیش کمار نے کہیو ہے جے یوہ فیصلو اُن طلباء واسطے بہت فائدہ مند وے گو جھیڑا بکھ بکھ وجوہات توں داخلہ توں محروم رہ جا ئیں تھا۔

ICC World Cup

آئی سی سی عالمی کپ کرکٹ مانہ اج شام بھارت غو مقابلو امریکہ سنگ نیویارک غا ناسو کو نٹی بین القوامی کرکٹ میدان مانہ کھیڈیو جا ئیگو۔ دوہاں ٹیماں نے اس عالمی کپ مانہ اجاں تک کوئی وی مقابلو باربو نہیں ہے۔ بھارت نے اپنا پہلا دوئے مقابلان مانہ آئر لینڈ تے پاکستان نانہ برابو ہے جد کہ امریکہ نے اپنا دوئے مقابلان

مانہہ پاکستان تے کنیڈا نانہہ برایو ہے۔ بھارت اپنا بہتر رن ریٹ سنگ اول درجہ ور جد
کہ امریکہ اس گروپ مانہہ دوجا مقام ور ہے۔

اس غے نال ہی خیراں غو یوہ بلیٹن ختم ہوؤ۔